



14 JUL 2026

HAŻ-ŻABBAR  
Citta' Hompesch

---

## MINUTI

### Laqgħa tal-Kunsill Lokali Haż-Żabbar

#### ID-DISA' LEGISLATURA

**Laqgħa Numru 629**

**It-Tlieta 9 ta' Ġunju, 2026**

Il-Kunsill Lokali Haż-Żabbar iltqa' fl-Uffiċċju Amministrattiv tiegħu li jinsab fl-indirizz Ċentru Ċiviku, Triq iċ-Ċawli, Haż-Żabbar fis-6.06 ta' filgħaxija.

#### **PREŻENTI:**

Jorge Grech - Sindku  
Joseph Buttigieg - Kunsillier  
Anna Calleja – Kunsilliera  
Leone Sciberras – Kunsillier  
Martina Baldacchino - Kunsilliera  
Toshera Schembri – Kunsilliera  
Joseph Agius – Kunsillier  
Carlo Scicluna - Kunsillier  
Patrick Barbara – Kunsillier

#### **ASSENTI b'APOLOGIJI**

Marc Vella Bonnici – Viċi Sindku  
Mark Grech – Kunsillier

#### **UFFIĊJAL PREŻENTI:**

Stephanie Testaferrata de Noto – Segretarju Eżekuttiv

## MINUTI

Is-Sindku ppresieda l-laqgħa.

## 629.1 Qari tal-ittri t'apologiji

- 629.1.1 Inqraw ittri t'apologija mibghuta mill-Viċi Sindku u mis-Sur Mark Grech fejn talbu li jkunu skużati milli jattendu għal-laqgħa tal-Kunsill. Fuq proposta tal-Kaptan Patrick Barbara li giet issekondata mis-Sinjorina Martina Baldacchino, il-Kunsill qabel unanimament li l-Viċi Sindku u s-Sur Mark Grech ikunu skużati.

## 629.2 Kunsiderazzjoni u approvazzjoni tal-minuti

- 629.2.1 Fuq proposta tal-Kaptan Patrick Barbara li giet issekondata mis-Sinjorina Toshera Schembri, il-minuti tas-627 u tas-628 laqgħa ġew unanimament approvati.

## 629.3 Komunikazzjoni mis-Sindku

- 629.3.1 Is-Sindku rrefera għat-talba li l-Kunsill irċieva mingħand il-Kummissjoni Festa Esterna tal-Fgura sabiex jingħata l-permess għall-ġheluq temporanju ta' Triq il-Kunsill tal-Ewropa waqt il-ħruq tal-logħob tan-nar tal-ajru fl-okkażjoni tal-festa tal-Madonna tal-Karmnu. Fuq proposta tas-Sindku ssekondata mis-Sur Joseph Agius, il-Kunsill qabel unanimament li johroġ in-*no objection* meħtieġa sabiex il-Kummissjoni tkun tista' tkompli bil-proċeduri neċessarji mal-awtoritajiet kompetenti.
- 629.3.2 Is-Sindku rrefera għall-korrispondenza mibghuta mingħand ir-Regjun Port dwar proposta alternattiva għall-proġett *Regional Mosaic 2026*, li tinvolvi kollaborazzjoni mal-Festival Internazzjonali tal-Orgni f'Malta permezz ta' sensiela ta' kunċerti u attivitajiet kulturali f'Haż-Żabbar. Is-Sindku esprima n-nuqqas ta' qbil tiegħu mal-proposta, filwaqt li sostna li ma jaqbilx li l-allokazzjoni finanzjarja ta' madwar €20,000 riservata għal Haż-Żabbar tintuża għal attività organizzata minn entità esterna li ma tinvolvi b'mod dirett l-għaqdiet u l-organizzazzjonijiet lokali. Is-Sindku spjega li oriġinarjament kien ipplanat li ssir infjorata fil-lokalità, iżda ġie konkluz li din ma kinitx fattibbli li titwettaq. Is-Sindku ppropona li l-Kunsill ma jaċċettax il-proposta kif ipprezentata u li tintalab laqgħa mal-*manager* tal-kultura fi hdan ir-Regjun Port sabiex jiġu esplorati possibbiltajiet ohra ta' attivitajiet li jinvolvu b'mod aktar attiv l-għaqdiet lokali ta' Haż-Żabbar. Is-Sur Joseph Agius issuggerixxa li s-Sur Carlo Scicluna jattendi flimkien mas-Sindku għal din il-laqgħa.
- 629.3.3 Is-Sindku rrefera għall-korrispondenza mibghuta rigward inizzjattiva proposta minn *Animal Welfare*, sabiex b'kollaborazzjoni mal-Kunsilli Lokali, jiġu organizzati sessjonijiet ta' għarfien dwar l-ewwel għajjuna għall-annimali. Fuq proposta tas-Sindku li giet issekondata mis-Sinjorina Martina Baldachino, il-Kunsill qabel unanimament li juri l-interess tiegħu f'din l-inizzjattiva u li tiġi organizzata sessjoni ta' dan it-tip f'Haż-Żabbar.
- 629.3.4 Is-Segretarju Eżekuttiv infurmat lill-membri preżenti li l-minuti tal-laqgħat tal-lokalità li saret f'April 2026 kienu tqassmu permezz tal-posta elettronika għall-attenzjoni u l-kunsiderazzjoni tagħhom, u għall-fini tal-minuti, qed jitqiesu bħala moqrija.

- 629.3.5 Is-Sindku rrefera għall-korrispondenza mibgħuta minghand *Zabbar St Patrick Academy* fejn intalbet il-kollaborazzjoni tal-Kunsill sabiex tiġi organizzata l-attività *Season Presentation Night*. Fuq proposta tas-Sindku li ġiet issekondata mis-Sinjura Anna Calleja, il-Kunsill qabel unanimament li tiġi organizzata l-attività *Season Presentation Night* bil-kollaborazzjoni ma' *Zabbar St Patrick Academy*, liema spiża m'għandhiex taqbeż is-somma ta' €900 VAT inkluz.
- 629.3.6 Is-Sindku nforma lill-membri preżenti li kellu laqgħa ma' rappreżentant ta' St Patrick FC u persuni oħra dwar proposta sabiex tittella' attività relatata mat-Tazza tad-Dinja tal-Futbol - *World Cup Village* fil-*5-a-side football pitch* fi Ġnien il-Kunsill. Is-Sindku spjega li wara din il-laqgħa kien mistenni li l-Kunsill jirċievi talba uffiċjali, iżda sal-ġurnata tal-laqgħa din kienet għadha ma waslitx. Is-Sindku kompli jispjega li l-proposta kienet tinkludi t-trażmissjoni tal-logħob fuq *big screen* flimkien ma' divertiment mużikali, ikel u xorb, filwaqt li l-organizzaturi ġew infurmati li kellhom ikopru huma l-ispejjeż relatati mal-permessi kollha meħtieġa. Is-Sindku qal li kien diġà ra materjal promozzjonali relatat ma' din l-attività, fejn reklam wiehed kien jindika li l-attività ser issir fl-ex-venda, filwaqt li reklam iehor kien qed jindika li ser issir fil-grawnd ta' St Patrick FC. Is-Sur Carlo Scicluna esprima t-thassib tiegħu dwar il-fatt li ċertu logħob seta' jixxandar tard bil-lejl u dan seta' jikkawża inkonvenjent lir-residenti tal-madwar. Is-Sindku spjega li f'każ li l-Kunsill jirċievi talba uffiċjali għall-użu tal-*5-a-side football pitch*, kull permess mahruġ mill-Kunsill ikun validu sal-11:00 ta' filgħaxija, filwaqt li kwalunkwe attività jew xandir li jestendi lil hinn minn dak il-ħin ikun sugġett għall-approvazzjonijiet u l-permessi meħtieġa mill-Korp tal-Pulizija.
- 629.3.7 Is-Sindku qal li l-Kunsill irċieva korrispondenza minn Povia de Varzim fejn rappreżentanti mill-Kunsill ġew mistiedna għall-festa ta' San Pedro li ser issir fit-28 u d-29 ta' Ġunju, 2026. Is-Sindku staqsa lill-membri preżenti jekk kienx hemm xi hadd interessat li jmur il-Portugal. Fuq proposta tas-Sur Joseph Agius li ġiet issekondata mill-Kaptan Patrick Barbara, il-Kunsill qabel unanimament li d-delegazzjoni tal-Kunsill għandha tkun komposta mis-Sindku, mis-Sinjura Anna Calleja u mis-Segretarju Eżekuttiv.
- 629.3.8 Is-Sindku rrefera għall-Appell Nru. 15/26 quddiem it-Tribunal ta' Revizjoni tal-Ambjent u l-Ippjanar relat mal-iżvilupp propost għal dar tal-anzjani f'Misraħ tal-Madonna Medjatriċi. Is-Sindku nforma lill-membri preżenti li fis-seduta tat-12 ta' Mejju 2026, it-Tribunal laqa' it-talba għal differiment u ddeċieda li jkompli bis-smiegh tal-appell fit-2 ta' Lulju 2026, meta ser isiru t-trattazzjonijiet finali.
- 629.3.9 Is-Sindku rrefera għad-diskussjoni li kienet saret fil-laqgħa preċedenti tal-Kunsill dwar l-implimentazzjoni tal-marki tat-triq u s-sinjali tat-traffiku fi Triq Salvu Pulis, fejn kien ġie spjegat li l-Kunsill wettaq l-interventi meħtieġa fuq il-post u għamel ċerti aġġustamenti tekniċi mill-pjanti approvati ta' Transport Malta sabiex dawn jirriflettuhom aħjar il-kundizzjoni tat-triq, u jimmassimizzaw il-provvista ta' parkeġġ mingħajr ma tiġi compromessa s-sigurtà tat-triq. Is-Sindku nforma lill-membri preżenti li qabel ma l-Kunsill issottometta l-pjanti aġġornati lil Transport Malta għall-approvazzjoni formali, l-Awtorità baġtet ittra datata 25 ta' Mejju 2026 relatata mal-immaniġġjar tat-traffiku fi Triq Salvu Pulis, li fiha rreferiet għall-pjanta originali tal-2013 u talbet li l-marki u s-sinjali jiġu implimentati skont id-disinn

approvat originarjament. Wara analizi tal-pjanta msemmija minn Transport Malta u tqabbil tagħha mal-konfigurazzjoni attwali tat-triq, mal-kejl effettiv fuq il-post u mal-marki li diġà ġew implimentati, is-Sindku esprima l-fehma li l-implimentazzjoni tad-disinn originali m'hiex prattika u lanqas adegwata għall-kundizzjonijiet preżenti, partikolarment minhabba divergenzi fil-qisien, restrizzjonijiet ta' spazju, il-htigijiet operattivi marbuta mal-użu attwali tat-triq u l-fatt li ċerti elementi ndikati fil-pjanta ma jistghux jiġu implimentati b'mod effettiv minghajr ma jinholqu diffikultajiet fil-manuvrabbiltà tal-vetturi, fil-provvista tal-parkeġġ u fil-fluss ġenerali tat-traffiku. Għalhekk, is-Sindku ppropona li l-Kunsill ma jimplimentax il-pjanta originali mibgħuta minn Transport Malta, iżda minflok jagħti struzzjonijiet lill-perit tal-Kunsill sabiex jaġġorna d-disinni uffiċjali skont il-marki tat-triq u l-arrangamenti tat-traffiku li attwalment ġew implimentati fuq il-post, filwaqt li jiġi żgurat li dawn ikunu konformi mar-regolamenti tekniċi u l-linji gwida applikabbli. Il-pjanti aġġornati mbagħad għandhom jiġu sottomessi lil Transport Malta għall-kunsiderazzjoni u l-approvazzjoni tagħhom, sabiex il-konfigurazzjoni eżistenti tkun regolarizzata formalment u riflessa fid-dokumentazzjoni uffiċjali kollha.

- 629.3.10 Is-Sindku nforma lill-membri preżenti li l-Kunsill irċieva mingħand il-Fondazzjoni GAL Xlokk li jikkonfermaw li ż-żewġ applikazzjonijiet sottomessi mill-Kunsill intgħazlu għall-finanzjament taht il-programm *CAP Strategic Plan 2023-2027*. Is-Sindku spjega li l-proġett *Preserving and Promoting Haż-Żabbar's Identity Through Heritage and Innovation* ġie approvat taht il-Miżura 3 – *Marketing of the Territory* b'għotja ta' €12,191.84, filwaqt li l-proġett *Improving Environment of the Territory through Green Enhancement in Żabbar* ġie approvat taht il-Miżura 1 – *Improving the Environment of the Territory* b'għotja ta' €20,082.29, li tirrappreżenta kofinanzjament ta' 80% tal-ispejjeż eligibbli.
- 629.3.11 Is-Segretarju Eżekuttiv resqet quddiem il-Kunsill tlett kwotazzjonijiet sabiex jinxtrara *aircondition* ġdid għall-uffiċju tal-accounts. Fuq proposta tal-Kaptan Patrick Barbara li ġiet issekondata mis-Sinjorina Martina Baldacchino, il-Kunsill qabel unanimament li jagħżel l-aħjar offerta vantaġġunża mingħand *Paulson Home & Hifi* għall-prezz ta' €1,095.
- 629.3.12 Fuq proposta tas-Sindku li ġiet issekondata mis-Sinjorina Toshera Schembri, il-Kunsill qabel unanimament li jinxtrara *mobile* ġdid għall-użu tal-Kunsill, fid-dawl tal-fatt li dak eżistenti m'għadux qed jiffunzjona b'mod adegwat.
- 629.3.13 Is-Sindku nforma lill-membri preżenti li minkejja li kienet diġà nharġet *default notice* lill-kuntrattur responsabbli mill-manutenzjoni tas-*soft areas* u ż-żbir tas-siġar taht il-kuntratt ZLC 2/2025, il-kuntrattur baqa' jonqos milli jwettaq l-obbligi kuntrattwali tiegħu. Is-Sindku rrimarka li diversi qsari u pjanti nixfu minhabba nuqqas ta' tisqija, numru ta' *soft areas* kienu mitluqa u x-xogħol taż-żbir ma kienx qed isir kif stipulat fil-kuntratt. Il-Kaptan Patrick Barbara qal li l-qsari ta' Misraħ is-Sliem kienu kollha vojta. Is-Sinjura Anna Calleja qalet li l-qsari taż-żona tal-Biċċieni wkoll kienu mietu kollha u nbidlu riċentament. Is-Sindku spjega li anke l-pjanti fil-qsari fi Triq is-Santwarju u mad-dawra tal-iskola kienu nixfu u l-Kunsill kellu jitlob lill-kuntrattur sabiex jibdilhom. Is-Sindku zied jgħid li l-kuntrattur għandu r-responsabbiltà li jiehu ħsieb il-pjanti u s-siġar li sar investiment fuqhom, inkluz it-tisqija u l-manutenzjoni tagħhom, minghajr il-htiega ta' talbiet mill-Kunsill.

Is-Sindku rrimarka wkoll li l-hamrija ma kinitx qed tinharat u li ma kien hemm l-ebda fjuri mhawla fis-*soft areas*. Il-Kaptan Patrick Barbara staqsa jekk il-kuntrattur kienx qed iwettaq ix-xogħlijiet li kien għe mqabba jagħmel. Is-Sindku wiegħeb li l-kuntrattur għandu lista ċara tax-xogħlijiet stipulati fil-kuntratt u l-Kunsill m'għandux għalfejn ifakkru fl-obbligi tiegħu. Is-Sindku zied li waqt attività organizzata fi Triq l-Aħħar Hbit mit-Torok kien innota li l-*planters* tat-triq kienu f'kundizzjoni hażina hafna. Barra minn hekk, il-kuntrattur huwa obligat jipprovdli lista tax-xogħlijiet imwettqa flimkien ma' ritratti relatati. Fuq proposta tas-Sindku ssekondata mill-Kaptan Patrick Barbara, il-Kunsill qabel unanimament li tinhareg *default notice* oħra lill-kuntrattur responsabbli u li f'każ li l-kuntrattur jibqa' ma jwettaqx l-obbligi tiegħu, jiterminalu l-kuntratt.

- 629.3.14 Is-Sindku nforma lill-membri preżenti dwar diversi xogħlijiet li bħalissa qed jitwettqu fil-lokalità ta' Haż-Żabbar. Is-Sindku spjega li l-Kunsill beda programm ta' xogħlijiet intiz biex itejjeb il-manutenzjoni u l-indafa tat-toroq, li fosthom kien qed isir it-twaħħil ta' diversi tabelli ta' *no parking* sabiex il-kuntrattur tal-knis ikun jista' jwettaq il-hidma tiegħu b'mod aktar effiċjenti. Is-Sindku nforma wkoll li kien qed isir xogħol ta' friskar tal-marki tat-toroq fiż-żona ta' St Peter, u li dan il-proċess kien ser jitkompla gradwalment f'żoni oħra tal-lokalità. Barra minn hekk, is-Sindku nforma lill-Kunsill li kien ser jitlob lill-perit tal-Kunsill sabiex jipprepara u jissottometti applikazzjonijiet mal-awtoritajiet kompetenti għall-installazzjoni ta' *bus shelters* godda fi Triq il-Marżebb u fi Triq l-Aħħar Hbit mit-Torok fuq iż-żewġ naħat tat-triq.
- 629.3.15 Is-Sindku staqsa jekk kienx hemm xi żvilupp dwar it-talba sabiex jintużaw il-fondi tal-LESA għal żvilupp ta' *gym* fl-iskola Primarja B. Is-Segretarju Eżekuttiv infurmat lill-membri preżenti li kienet talbet direzzjoni lid-Dipartiment għall-Gvern Lokali dwar l-eligibbiltà ta' tali investment f'bini edukattiv. Is-Segretarju Eżekuttiv spjegat li giet infurmata li l-investment propost jista' jaqa' taħt il-funzjoni 33(j) tal-Att dwar il-Kunsilli Lokali, b'mod partikolari meta dawn il-facilitajiet ikunu ser jintużaw ukoll barra l-hinijiet tal-iskola. Is-Segretarju Eżekuttiv issuggeriet li jiġi konkluz *Memorandum* ta' Ftehim mal-Kulleġġ Santa Margerita sabiex jiġu regolati r-responsabbiltajiet u l-użu tal-facilita proposta. Fuq proposta tas-Sindku ssekondata mis-Sinjura Anna Calleja, il-Kunsill qabel unanimament li jiġi ppreparat u konkluz *Memorandum* ta' Ftehim mal-Kulleġġ Santa Margerita bil-għan li jkun jistgħu jintużaw il-fondi tal-LESA għall-bini ta' *gym* fl-iskola.
- 629.3.16 Is-Sindku ppropona li jsir investment ta' *CCTV cameras* li jaħdmu permezz ta' *solar panels* u li numru ta' *cameras* eżistenti jiġu rilokati f'żoni identifikati bħala *hotspots*, fosthom fi Sqaq Berqi, Triq Has-Sajjied u l-Misraħ, bil-għan li jissahħaħ il-moniteragg u l-infurzar kontra l-abbandon illegali tal-iskart. Is-Sinjura Anna Calleja semmiet każ ta' skart goff li ntefa fil-Misraħ. Is-Sindku nforma lill-membri preżenti li l-pulizija kienu diġà identifikaw il-persuna responsabbli. Is-Sindku zied jgħid li kien ser jitwettaq ukoll programm ta' tindif u manutenzjoni tas-sistema eżistenti tas-*CCTV*. Barra minn hekk, is-Sindku nforma lill-Kunsill li kien talab rendikont tat-tahrikiet mahruġa minn Jannar sal-preżent fi Triq Villabate, fil-vicinanzi tal-*bring-in sites*. Huwa spjega, li skont ir-rendikont ipprovdut, kienu nħargu diversi multi b'riżultat tal-moniteragg mill-*cameras* installati fi Triq Villabate u fi Triq il-Farfett tal-Fejġel. Is-Sinjura Anna Calleja staqsiet jekk kienx hemm moniteragg regolari

ta' dawn il-*cameras*. Is-Sindku wieġeb fl-affermattiv, filwaqt li rrimarka li l-ħruġ tal-multi kien jikkonferma li s-sistema kienet qed tiġi monitorjata b'mod effettiv. Il-Kaptan Patrick Barbara ssekonda l-proposta tas-Sindku u l-Kunsill qabel unanimament mal-investment propost u mar-rilokazzjoni tal-*cameras*.

- 629.3.17 Is-Sindku nforma lill-membri preżenti li f'Misrah San Nikola kien tneħħa l-periklu relatat mal-binja u twettaq ukoll xogħol ta' tindif fiż-żona. Is-Segretarju Eżekuttiv infurmat lill-Kunsill li l-proċess relatat mat-talba għad-devoluzzjoni tal-binja f'Misrah San Nikola kien wasal fl-aħħar stadji tiegħu u kien għad fadal biss il-preżentazzjoni ta' dikjarazzjoni mill-*accountant* li tikkonferma li l-ispiza ta' €50,000 ma kinitx ser thalli impatt finanzjarju negattiv fuq il-Kunsill. Is-Sindku spjega, li wara li tneħħa l-periklu, ma kienx għad hemm il-ħtieġa li tinżamm il-*buffer zone* ta' erba' metri madwar il-binja. Is-Sindku zied li kien diġà kkomunika verbalment mas-Sovrintendenza tal-Patrimonju Kulturali u mad-Dipartiment tax-Xogħlijiet Pubbliċi dwar din il-kwistjoni u kien qed jistenna li ssir laqgħa formali sabiex jiġi evalwat il-mod kif il-proġett ippjanat jista' jimxi 'l quddiem. Is-Sur Leone Sciberra s staqsa jekk il-proġett kienx ser jinkludi t-tneħħija tal-parkeġġ. Is-Sindku wieġeb li minhabba l-impożizzjoni tal-*buffer zone* ta' erba' metri, il-proġett kien gie ridott u ma kienx għadu possibbli li jsir it-thaffir meħtieġ għal livell ta' taħt l-art sabiex jinholq parkeġġ. Madankollu, is-Sindku spjega li l-laqgħa prevista mas-Sovrintendenza tal-Patrimonju Kulturali u mad-Dipartiment tax-Xogħlijiet Pubbliċi kienet ser tiddiskuti l-possibbiltà li, issa li l-periklu tneħħa, il-proġett ikun jista' jitwettaq skont il-pjan oriġinali tiegħu.
- 629.3.18 Is-Sindku nforma lill-membri preżenti dwar diversi xogħlijiet infrastrutturali li twettqu mill-Gvern Ċentrali matul ix-xahar li għadda. Is-Sindku spjega li l-parti tat-triq li niżlet f'Misrah San Nikola nġhatat saff temporanju ta' konkors u li fil-ġimgħat li ġejjin hija mistennija tingħata s-saff finali tat-tarmak. Barra minn hekk, ingħata t-tarmak f'parti minn Triq il-Qoton u fi Triq San Leonardu fil-parti fejn kienet ċediet it-triq waqt ix-xogħlijiet tal-proġett tan-*New Water*, madwar 30 metru 'l bogħod mid-Dar tas-Soru. Is-Sindku nforma wkoll li ngħata l-konkors fil-parti tal-estensjoni ta' Triq il-Bikri u li sar xogħol ta' manutenzjoni f'numru ta' sqaqien fiż-żona tal-Biċċieni.
- 629.3.19 Is-Sindku qal li permezz tal-kuntrattur tal-Kunsill tlestew u saru wkoll diversi interventi oħra, fosthom ingħata wiċċ ġdid fi Sqaq l-Inkurunazzjoni Nru 2, xogħlijiet ta' manutenzjoni tal-bankini fi Triq iċ-Ċulqana, Triq Patri Matteo Sultana, Triq iċ-Ċimiterju, Triq in-Nevev, Triq il-Kaħwiela fil-kantuniera ma' Triq iż-Żabra, Triq Bumunqar u Triq in-Nissieg. Barra minn hekk, saret tarġa fi Triq l-Attakk tal-Frañċiżi.
- 629.3.20 Is-Sindku nforma lill-membri preżenti li l-proċess relatat mal-installazzjoni tat-tabelli bil-kitba *braille* mal-*bus shelters* tal-lokalità kien miexi kif ippjanat u li l-interventi kienu ser ikopru l-*istops* kollha tal-lokalità. Is-Sindku ta aġġornament ukoll dwar il-proġett ta' Triq il-Kbira Sqaq Nru 4 u spjega li l-proċess kien miexi tajjeb ma' Infrastruttura Malta. Is-Segretarju Eżekuttiv infurmat lill-Kunsill li Infrastruttura Malta staqsiet jekk fil-każ li l-kuntrattur tagħhom jippreżenta d-dokumentazzjoni kollha meħtieġa, ix-xogħlijiet kellhomx jibdwu immedjatament



jew wara l-festa tal-lokalità. Is-Sindku wiegeb li x-xogħlijiet ghandhom jibdw minnu fih malli jkunu sodisfatti r-rekwiziti kollha mehtieġa.

- 629.3.21 Is-Sur Leone Schembri staqsa jekk it-tabelli bil-kitba *braille* kinux ser jiġu prodotti lokalment. Is-Sindku wiegeb fl-affermattiv u nforma lill-membri preżenti li dawn kienu ser isiru lokalment.
- 629.3.22 Is-Sindku nforma lill-membri preżenti li kellu laqgħa mad-Dipartiment tax-Xogħlijiet Pubblici dwar il-proġett tal-installazzjoni ta' fanali li ġew installati fi Ġnien il-Mistrieħ. Is-Sindku spjega li talab lid-Dipartiment tax-Xogħlijiet sabiex l-*inspection boxes* jinbidlu u jsiru tal-ħadid, kif ukoll sabiex it-trinek li kienu tħaffru jingħalqu bil-konkos sabiex jiġi żgurat livell aħjar ta' sigurtà. Is-Sindku zied jgħid li ser tkun mehtieġa applikazzjoni mal-awtoritajiet kompetenti minħabba n-natura tal-fanali peress li jahdmu permezz ta' *solar panels*. Barra minn hekk is-Sindku qal li kien qed jiltaqa' mal-kuntratturi sabiex iġib stima biex isir ix-xogħol ta' tisbiħ fi Ġnien il-Mistrieħ sabiex tintalab id-*direct order* skont linja gwida 3.5.
- 629.3.23 Is-Sindku nforma lill-membri preżenti li, wara li tlestiet l-estensjoni tal-bankina fi Triq San Leonardu fil-kantuniera ma' Triq iż-Żarżarell, entità governattiva kienet wettqet xogħlijiet li rriżultaw fit-tkissir ta' parti minn din il-bankina. Is-Sindku spjega li kien qed jikkunsidra li jqabba lill-kuntrattur tal-Kunsill sabiex il-bankina tiġi rrangata, bil-ħsieb li l-ispiża relatata tintalab lura mingħand id-Direttorat responsabbli permezz ta' kont separat. Is-Segretarju Eżekuttiv issuggeriet li qabel ma jitwettaq kwalunkwe xogħol mill-kuntrattur tal-Kunsill, tintbagħat korrispondenza uffiċjali lid-Direttorat li wettaq l-intervent sabiex jingħata l-opportunità jirrangja l-bankina kif kienet oriġinarjament. Fuq proposta tas-Sindku li ġiet issekondata mis-Sinjorina Toshera Schembri, il-Kunsill qabel unanimament li jqabba lill-kuntrattur tal-Kunsill sabiex jirrangja mill-ġdid il-bankina u li l-ispiża relatata tintalab lura mingħand id-Direttorat responsabbli permezz ta' kont separat.

#### **629.4 Kunsiderazzjoni u approvazzjoni tal-iskeda ta' pagamenti**

- 629.4.1 Fuq proposta tas-Sinjura Anna Calleja li ġiet issekondata mis-Sur Joseph Agius, il-Kunsill approva unanimament l-iskeda ta' pagamenti għall-perjodu ta' bejn is-6 ta' Mejju 2026 u d-9 ta' Ġunju 2026 li kienet tammonta għal €157,891.28.

#### **629.5 Deċizzjoni dwar il-kuntratti;**

- **Sejha għall-offerti għar-restawr tal-faċċata tal-Mużew tas-Santwarju u tal-ħajt taċ-Ċimiterju (ZLC1/2025)**

- 629.5.1 Is-Segretarju Eżekuttiv irreferiet għall-kuntratt għar-Restawr tal-Faċċata tal-Mużew tas-Santwarju u tal-ħajt taċ-Ċimiterju (ZLC 1/2025). Is-Segretarju Eżekuttiv spjegat li x-xogħlijiet prevvisti fil-kuntratt kienu għadhom ma tlestewx u kien mehtieġ li l-Kunsill jiddeċiedi jekk il-kuntratt għandux jiġi estiż sabiex il-proġett ikun jista' jitlesta. Is-Sindku ppropona li l-kuntratt jiġi estiż sal-31 t' Awwissu 2026 sabiex jingħata ż-żmien mehtieġ għat-tlestija tax-xogħlijiet.
- 629.5.2 Is-Sindku tkellem dwar ix-xogħlijiet ta' restawr li qed isiru fuq il-Mużew tas-Santwarju u spjega li matul l-eżekuzzjoni tax-xogħlijiet ġew identifikati

kundizzjonijiet mohbija li ma kinux vizibbli waqt is-*survey* inizjali u għalhekk ma setgħux jiġu inklużi fl-istima originali. Għe nnutat li l-fili tal-ġebel kellhom bżonn jinfethu u jerġgħu jimtlew fuq medda ferm akbar minn dik prevvista, filwaqt li kien meħtieġ ukoll tindif addizzjonali sabiex il-faċċata kollha tiġi trattata b'mod uniformi. Dawn l-interventi huma meqjusa mill-perit tal-Kunsill bħala essenzjali sabiex tiġi żgurata l-integrità strutturali, ir-reżistenza għall-elementi, id-durabilità tal-materjal u l-konsistenza estetika tal-faċċata kollha. In-nuqqas li jitwettqu dawn ix-xogħlijiet jista' jwassal biex jibqgħu partijiet mhux trattati li jaffetwaw kemm il-konservazzjoni fit-tul kif ukoll id-dehra tal-binja. L-ispiza addizzjonali ta' dawn ix-xogħlijiet tammonta għal €23,764 fuq il-kuntratt eżistenti. Is-Segretarju Eżekuttiv spjegat li l-kuntratt jammonta għal €30,184 u li din iż-żieda taqbeż il-limitu permessibbli ta' 15% varjanza skont ir-regolamenti tal-*procurement*. Għe spjegat ukoll li dawn ix-xogħlijiet jikkostitwixxu kontinwazzjoni diretta u inseparabbli tax-xogħlijiet ta' restawr li diġà qed jitwettqu, u għalhekk, għal raġunijiet tekniċi, ta' konsistenza fil-metodoloġija ta' konservazzjoni, ta' responsabbiltà fuq il-garanziji tax-xogħol u sabiex jiġi evitat dewmien li jista' jipperikola t-tlestija tal-proġett qabel il-festa tal-Madonna tal-Grazzja, dawn għandhom jitwettqu mill-istess kuntrattur u bir-rati stabbiliti fil-kuntratt eżistenti. Għaldaqstant, fuq proposta tas-Sindku li għet issekondata mill-Kaptan Patrick Barbara, il-Kunsill għandu jitlob lid-Dipartiment għall-Gvern Lokali sabiex jingħata konċessjoni għal *direct order* skont il-Linja Gwida 3.5 sabiex jingħata l-awtorizzazzjoni meħtieġa biex dawn ix-xogħlijiet addizzjonali jitwettqu permezz tal-kuntratt eżistenti.

- ***Accountant Technician (ZLC2/2026)***

629.5.3 Is-Segretarju Eżekuttiv infurmat lill-membri preżenti li l-proċess ta' evalwazzjoni tal-offerti għadu ma ġiex konkluz peress li kien meħtieġ li jintbagħtu ittri ta' kjarifika lill-offerenti sabiex jiġu ċċarati ċerti aspetti tal-offerti sottomessi. L-evalwazzjoni finali ser titkompla wara li jiġu riċevuti u eżaminati t-twegibiet għal dawn il-kjarifiki.

## **629.6 Hatra ta' Kumitat ta' Evalwazzjoni tal-Offerti;**

- ***Servizz ta' Toroq mhux Urbani (ZLC 3/2025)***

629.6.1 Is-Segretarju Eżekuttiv infurmat lill-membri preżenti li l-PCRB ikkonkluda l-proċeduri relatati mal-każ imressaq kontra l-Kunsill u ordna li ssir evalwazzjoni mill-ġdid tal-offerti permezz ta' Bord ta' Evalwazzjoni ġdid. Fuq proposta tas-Sinjorina Toshera Schembri ssekondata mill-Kaptan Patrick Barbara, il-Kunsill qabel unanimament li l-Bord ta' Evalwazzjoni tal-Offerti għas-Servizz ta' Toroq Mhux Urbani (ZLC 3/2025) ikun kompost mis-Sur Paul Farrugia bħala *Chairperson*, mis-Segretarju Eżekuttiv, mis-Sinjura Lianne Cassar, mis-Sur Daniel Galea u minn Dr Tiffany Farrugia. Fil-każ li s-Segretarju Eżekuttiv ma tkunx tista' sservi fuq dan il-Bord, postha għandu jittiehed mis-Sinjorina Mary Rose Caruana.

## **629.7 Talba għal rimbors dwar ħsarat fil-vetturi**

629.7.1 Ma kienx hemm talba għal rimbors.



## 629.8 Twegibiet għall-mistoqsijiet tal-Kunsillieri;

- 629.8.1 Is-Sur Carlo Scicluna rrimarka, li kif kien gie diskuss u mnizzel fil-minuti tal-laqgħa preċedenti, il-Kunsillieri kellhom jigu nfurmata mis-Sindku bid-data tal-konvenju relatat max-xiri tat-Teatru. Is-Sindku stqarr li bi żvista ma ntbagħtitx il-korrispondenza relattiva lill-Kunsillieri. Is-Segretarju Eżekuttiv spjegat li sal-gurnata tal-konvenju l-Kunsill kien għadu qed jistenna l-approvazzjoni meħtieġa għad-*direct order* mid-Dipartiment għall-Gvern Lokali, liema approvazzjoni waslet biss ftit minuti qabel il-hin tal-konvenju.
- 629.8.2 Is-Sur Carlo Scicluna nforma lill-Kunsill li ftit tal-hin qabel il-laqgħa kien irċieva informazzjoni li kienu qed isiru xogħlijiet fil-viċinanzi taż-żona tar-riċiklaġġ tax-Xgħajra, maġenb id-Dar tas-Soru, fejn allegatament kien qed jinbena haġt bil-*bricks* li kien qed jostakola jew jagħlaq passagġ eżistenti. Is-Sindku talab lis-Sur Scicluna sabiex jipprovd i aktar informazzjoni u dettalji dwar il-post eżatt fejn saru dawn ix-xogħlijiet sabiex il-Kunsill ikun jista' jivverifika l-każ.
- 629.8.3 Is-Sinjorina Martina Baldacchino staqsiet meta kien prevvist li jiġi installat id-dawl tat-triq fi Triq Ġanni Bonavia. Is-Sindku spjega, li meta nbnew il-binjiet fiż-żona, ma kinitx saret l-infrastruttura meħtieġa sabiex jgħaddu l-*cables* tad-dawl minn taħt il-bankina. Għaldaqstant, il-*cables* ser ikollhom jgħaddu mal-faċċati tal-binjiet minflok minn taħt il-bankina. Is-Sindku zied jgħid li d-dewmien fl-installazzjoni tad-dawl kien dovut għal din il-problema teknika u li għal dan il-għan saru diversi laqgħat mal-Korporazzjoni Enemalta sabiex tiġi identifikata l-aħjar soluzzjoni u r-rotta minn fejn tista' tingieb il-provvista tad-dawl.
- 629.8.4 Is-Sur Carlo Scicluna rrefera għall-korrispondenza li kienet waslet minghand residenta li toqgħod fiż-żona tal-Biċċieni, li permezz tagħha talbet li jigu installati *bollards* sabiex jiġi evitat l-aċċess ta' vetturi kbar fiż-żona. Wara diskussjoni dwar is-sugġett, u fuq proposta tas-Sindku ssekondata mis-Sur Carlo Scicluna, il-Kunsill qabel unanimament li jitlob lil LESA twettaq infurzar aktar regolari permezz tas-sistema tas-CCTV installata fiż-żona u tiegħu l-passi neċessarji kontra s-sidien tal-vetturi l-kbar li jidhlu f'din iż-żona, peress li l-aċċess tagħhom m'huwiex permessibbli.
- 629.8.5 Is-Sur Joseph Buttigieg semma l-htieġa li tiġi rrangata Triq Wied il-Għajn minhabba li kienet niżlet it-triq. Is-Sindku qal li Triq Wied il-Għajn kienet skedata li ssir minn Infrastruttura Malta.
- 629.8.6 Is-Sur Joseph Buttigieg qal li kien hemm kapteġ perikoluż f'Misraħ tal-Madonna Medjatriċi fil-viċinanzi tal-ħanut tal-laħam.
- 629.8.7 Is-Sur Leone Sciberras qal li diversi residenti kienu qed jilmentaw dwar riħa tintenn f'diversi żoni tal-lokalità. Is-Sindku nforma lill-membri preżenti li l-awtoritajiet responsabbli mill-*Wastewater* kienu qed iwettqu diversi spezzjonijiet fis-sistema tad-drenagġ sabiex jidentifikaw jekk kienx hemm xi sadd jew problemi oħra li setgħu kienu qed jikkawżaw din is-sitwazzjoni, bil-għan li tinstab soluzzjoni għall-problema. Dan peress li r-riħa mhux neċessarjament kienet geġja mill-Impjant Ta' Barkat.

- 629.8.8 Is-Sinjura Anna Calleja qalet li membri tal-Kleru kienu avvicinawha dwar talba li kienu resqu lill-Kunsill sabiex triq fil-lokalità tinghata l-isem “Triq Warda Mistika”. Is-Segretarju Eżekuttiv infurmat lill-membri preżenti li kienet digà wiegħbet għall-korrispondenza tal-Kleru u nfurmathom li l-Kunsill ha nota tat-talba tagħhom u li hekk kif ikun hemm triq addattata fil-lokalità li tkun tista’ tinghata dan l-isem, il-Kunsill ser jikkunsidra t-talba kif xieraq.
- 629.8.9 Is-Sinjura Anna Calleja talbet li l-parti ta’ Triq il-Kapuċċini li tinsab viċin Triq Alessio Erardi ssir *one-way*. Is-Sindku qal li din il-proposta ma kinitx fattibbli. Is-Sindku zied jgħid li residenti tal-akwati kienu hađu l-formoli meħtieġa sabiex japplikaw għall-installazzjoni ta’ *road hump*. Is-Sur Joseph Buttigieg issuggerixxa li l-Kunsill għandu jikkunsidra wkoll it-tneħħija tal-parkeġġ f’din il-parti tat-triq sabiex titjeb is-sitwazzjoni tat-traffiku.
- 629.8.10 Is-Sinjura Anna Calleja qalet li kien hemm problemi relatati mal-ġbir tal-iskart fi Triq Renato Agius Muscat. Is-Sindku nforma lill-membri preżenti li kien prevvist li tigi installata *camera* fiż-żona sabiex jiġi ndirizzat l-abbuż relatat mar-rimi tal-iskart. Is-Sur Joseph Buttigieg qal li l-problema kienet ukoll dovuta għall-fatt li l-kuntrattur tal-ġbir tal-iskart mhux dejjem kien qed iwettaq il-ġbir skont l-iskeda stabbilita. Is-Sindku qal li l-iskart qed jinħareġ wara li jgħaddi t-trakk.
- 629.8.11 Is-Sur Joseph Agius staqsa jekk l-applikazzjoni sabiex Triq Salvu Astarita ssir *one way* kinitx giet sottomessa lill-awtoritajiet kompetenti. Is-Sindku wieġeb fil-pożittiv u kkonferma li l-applikazzjoni kienet giet sottomessa.

## 629.9 Mozzjonijiet

- 629.9.1 Ma kienx hemm mozzjonijiet bil-miktub.

## 629.10 Tmiem tal-laqgħa u data tas-seduta li jmiss;

- 629.10.1 Il-laqgħa spiċċat fis-7.30 ta’ filgħaxija.

IFFIRMATA

Stephanie Testaferrata de Noto  
Segretarju Eżekuttiv

Dawn il-minuti ġew approvati fis-630 laqgħa li saret nhar it-Tnejn 13 ta’ Lulju, 2026.

IFFIRMATA

Jorge Grech  
Sindku